



Xaliq RƏHİMLİ

* * *

Heç vaxt görmədiyim fələk,
Söylə, atın nə rəngdədi,
Ora burdan çoxmu fərqli,
Suyun, otun nə rəngdədi?

Yerdə gəzən əjdahalar
Məni udmamış, gəl apar,
Nakam sevgilərin ahı
Məni tutmamış, gəl apar.

Məni də götür tərkinə,
Bu yerdən üzülüm gedim,
Sevənlərimin gözüne
Yaş olum, süzülüm gedim.

Arxamca həsrətim güldü,
İçimdə səsim darıxdı.
Nə durmusan,- yüyəni çək,
Tez ol, nəfəsim darıxdı...

* * *

Havayı xərclədim ömrün çoxunu,
Bu da bir həyatdı, bu da bir gündü.
Vaxt vardı döşümə döyürdüm mən də,
Oturub başıma döyürəm indi.

Gör neçə fürsətlər əlimnən getdi,
İndi lap göyə də çıxsam, görünmür,
Gözümün ucuyla baxmadığım pul,
İndi dörd gözlə də baxsam, görünmür.

Bu belə həyatdı, neynək, a gülüm,
Azına, çoxuna dözüb gəlmişik,
Əlim çatanı da, çatmayanı da,
Hər şeyi qismətə yozub gəlmişik.

Yetirdi özünü ömrün yoxuşu,
Asta-asta, addım-addım qalxıram,
Daha tutmağa da bir yer qalmayıb,
Sənin ürəyinnən tutub qalxıram...

* * *

Gül bilim dərim səni,
Könlümə sərim səni,
Arabir görüm səni,
Gözüm yadırğamasın.

Bir az qərib eyləyim,
Sözü zərif eyləyim,
Səni tərif eyləyim,
Sözüm yadırğamasın.

Sözünü üzülmə de,
Mənə bax, özümə de,
Nəyin var üzümə de,
Üzüm yadırğamasın.

Əynimdə sarı köynək,
Ürəyim göynək-göynək,
Toy yoxdu, yoxdu, neynək,
Dözüm yadırğamasın...

* * *

Elə susduq, danışmağa söz qalmadı,
Elə söndük, alışmağa köz qalmadı,
Elə küsdük, barışmağa üz qalmadı,
Boşa çıxan ümidlərdi başımda.

Leyli-Məcnun sənə quru addısa,
Hər közərti ürəyində oddusa,
Duyğuların məhəbbətə yaddısa,
Nə ağılla gəlib durdun qarşımda?

Bu qismətə, bu taleyə gülmürəm,
Kədərimi mən sənənlə bölmürəm,
Bu günümünə sabahıma, bilmirəm
Nə qalacaq yaddaşımda, huşumda?

Sən bilirsən necə keçib əzəlim,
İndi mənim öz başımdı, öz əlim,
İnnən belə xeyri yoxdu, gözəlim,
Axtarsam da, səni mən bu yaşımda...

* * *

İnanmıram bir də səni görə mən,
O da bir fürsətdi, gəldi də getdi,
Bəxtim tez özünü yetirdi mənə,
Üzümə bir dəfə güldü də getdi.

Nə tez gəldi keçdi ömürdən illər,
Yığılıb üst-üstə, bu yaş hardandı?
Deyirlər, ağlamaz özü yığılan
Mən ki ağlamıram, bu yaş hardandı?

* * *

Həyatın dəyişib, başın qarışıb
Deyəsən, o köhnə bağlar qırılıb,
Bir dəfə görməyə həsrət qalmışam,
Kiminsə baxmaqdan gözü yorulub.

Hərəyə bir cürə verilir sevgi,
Kimiyə əzabla, kimiyə hazır,
Görünür, dünyanın işi belədi,
Kimlərsə qovuşur, kimsə şər yazır...

* * *

Nə gətirdim dünənimmən bu günə,
Bu yükümə kim ağlayar, kim gülər,
Yetim uşaqlartək düşdü dalımca,
İçimdə islanmış nəm xatirələr.

Qarşılayıb əl versə də gələn gün,
Ötən günü oxşamaqdı çətini,
Beş-on əşya ordan-ora nə var ki,
Xatirələr daşımaqda çətini.

Bu günümən səhəmə nə qalır,
Nədi görən taleyimin gərəyi,
Nə çətin olurmuş ömür daşımaq,
Kimin əli qabar, kimin ürəyi...